




गाउँपालिका अध्यक्ष श्री भक्त वहादुर वलीले
पाँचौँ गाउँसभामा
प्रस्तुत गर्नुभएको आ.ब. २०७६/०७७ को
नीति तथा कार्यक्रम



बंगलाचुली गाउँपालिका
कमिरेचौर, दाङ्ग
०३ असार २०७६

सभा अध्यक्ष ज्यू,

सभाका सदस्यज्यूहरु,

यस गरिमामय सभाको पाँचौं अधिवेशनमा गाउँपालिकाको आर्थिक वर्ष २०७६/२०७७ को नीति तथा कार्यक्रम सम्बन्धी सम्बोधन गर्न पाउँदा मलाई गौरव अनुभूती भएको छ ।

यस गौरवपूर्ण क्षणमा म संघिय लोकतान्त्रिक आन्दोलनको राजनीतिक सङ्घर्ष र आन्दोलनमा राष्ट्र र जनताको हितका लागि आफ्नो अमूल्य जिवन अर्पण गर्नुहुने सम्पूर्ण ज्ञात अज्ञात शहिदहरुप्रति उच्च सम्मानका साथ भावपूर्ण श्रदान्जली अर्पण गर्दछु । घाइते योद्धाहरु र वेपत्ता नागरिकहरुप्रति उच्च सम्मान प्रकट गर्दछु ।

संविधान कार्यान्वयनको छोटो अवधिमा संघियताको महत्त्वपूर्ण आधारमा रहेको स्थानीय सरकारको आधारभुत आधारशिला तयार भएको छ । विकास र सुशासनको स्पष्ट दृष्टिकोण स्थानीय कानूनको निर्माण, गाउँपालिकाको गुरुयोजना तर्जुमा, समायोजन भई आएका कर्मचारीको व्यवस्थापन, संघ र प्रदेशसँगको अघि बढाइएका समन्वय र सहकार्यका प्रयासहरु तथा विभिन्न प्रतिकुलताका वीचमा पनि कार्यान्वयनको प्रयासमा हामीलाई अनुकूलता तर्फ अघि बढ्ने आधार तयार भएको छ । सबैको साझा प्रयासबाट नै छोटो समयमा गाउँपालिका खोजिने र भेटिने अवस्था सृजना भएको छ । यसका लागि म, हामी सबैको तर्फबाट खुसी व्यक्त गर्दछु ।

अध्यक्ष महोदय,

अब म आ.ब. २०७५/०७६ मा अघि बढाइएका नीति तथा कार्यक्रमहरुको उपलब्धी तथा कमीहरुको संक्षेपमा चर्चा गर्न चाहन्छु ।

१. गाउँपालिकाको संबृद्धिको मेरुदण्डको रूपमा रहेको घोराही-मुर्कुटी-प्यूठान सडकखण्ड गाउँपालिकाको पहल तथा संघिय सरकारको सहयोगमा मदन भण्डारी लोकमार्ग कायम भई कालोपत्रे कार्य द्रुत गतीमा अगाडी बढेको छ ।
२. गाउँपालिकाको पहल संघिय संसदका सभामुखको क्रियासिलता र संघिय सरकारको मद्दतबाट काभ्रे स्वास्थ्य चौकीमा १५ शैया अस्पताल स्विकृत भई संघिय समपूरक अनुदानबाट अस्पतालको निर्माण कार्य प्रारम्भ भएको र निकट भविष्यमै सेवा प्रारम्भ गर्ने तयारी रहेको छ ।
३. समाजवाद उन्मुख नेपाली समाजको निर्माणका लागि सामाजिक न्यायको हक स्थापित गर्न विपन्न तथा घरबारविहिन अशक्त ढ्ढन्दपिडितका लागि संघिय सरकारको विशेष अनुदान र

स्थानीय सरकारको साझेदारी मार्फत जनता आवास नमूना वस्ति कार्यक्रम गाउँपालिकाका ५ स्थानमा प्रारम्भ गरिएको छ ।

४. गाउँपालिका केन्द्र र आसपासका क्षेत्रमा पिउने पानीको हाहाकारलाई अन्त्य गर्न प्रदेश सरकार र गाउँपालिकाको संयुक्त लगानीमा ठुलो खोला लिफ्ट खानेपानी आयोजना प्रारम्भ भएको छ । साथै अन्य खानेपानी आयोजनाहरू प्रारम्भ तथा सम्पन्नको अवस्थामा पुगेका छन् ।
५. यस आ.ब. गाउँपालिकाको योजना निर्माणकाल भएकोले बृहत गुरुयोजना, भवन निर्माण तथा योजना निर्माण मापदण्ड, सडक यातायात गुरुयोजना, बंगलाचुली, धिमधिमे, गढीलेख, रानीथुम्की जस्ता महत्त्वपूर्ण पर्यटकिय स्थलको डि.पि.आर. तथा गुरुयोजना र महत्त्वपूर्ण अजय-भरत कृषि मार्ग, भरत मार्ग, प्रदिप वासु मार्ग लगायतका सडकहरूको डि.पि.आर. निर्माण कार्य सम्पन्न भएको छ ।
६. एक स्थानीय तह एक सभाहल तथा एक स्थानीय तह एक खेलकुद मैदान निर्माण कार्य प्रारम्भ भएको छ ।
७. गाउँपालिका केन्द्र र वडा केन्द्र जोड्नुको लागि स्थानीय सडकको ट्रायाक ओपन कार्य सम्पन्न भएको छ ।
८. बैधानिक रूपमा ढुङ्गा तथा नदिजन्य पदार्थ निस्काशनका लागि IEE सम्पन्न भएको छ ।
९. यसै आ.ब. मा सम्पन्न गर्ने गरी दुई वटा झोलुङ्गे पुल निर्माण कार्य अन्तिम चरणमा पुगेको र दुईवटा पुल अर्को आ.ब. २०७६/०७७ को लागि अगाडी बढाइएको छ ।
१०. आधारभुत स्वास्थ्य सेवा प्रवाहका लागि स्वा.चौ. नभएका वडा तथा अति प्रभावित क्षेत्रमा पाँचवटा आधारभुत स्वास्थ्य केन्द्र स्थापना तथा दुई वटा स्वा.चौ. (हाँसीपुर, लोहारपानी) मा ल्याब सेवा संचालनमा ल्याइएको तथा विद्यालय शिक्षक अनुदान कार्यक्रम मार्फत स्वास्थ्य सेवामा सुदृढीकरण हुनुका अलावा शिक्षाको गुणस्तरमा अभिवृद्धि भई प्रत्यक्ष रूपमा सय जना शिक्षित बेरोजगारको व्यवस्थापन भएको छ ।
११. विधुतिय सुसाशन तथा सेवा प्रवाहलाई छरितो तुल्याउन ४ वडा तथा गाउँपालिकामा इन्टरनेट सेवा संचालन गरिएको र निकट भविष्यमा बंगलाचुली-५, मुर्कुटीमा टेलिसेन्टर र अन्य वडामा सेवा संचालन गर्ने कार्यक्रम रहेको छ । यसबाट सेवा प्रवाहमा प्रभावकारिता आई सेवाको लागत घट्ने देखिन्छ ।

१२. शिक्षालाई जिवन उपयोगि र सबैका लागि र सधैका लागि शिक्षाको अवधारणा मार्फत संचालन गर्न प्राविधिक शिक्षालय तथा नमूना विद्यालयको अवधारणा अगाडी बढाइनुका साथै बालविकास केन्द्र र आधारभुत विद्यालय, माध्यमिक विद्यालयहरूको विस्तार तथा व्यवस्थापनको नीति अगाडी बढाइएको छ । यसै अवधिमा नमूना विद्यालय र प्राविधिक शिक्षालयको गुरुयोजना निर्माण भई सुधा मा.वि. झेलनेटामा प्राविधिक शिक्षा संचालनमा आएको छ ।
१३. प्रदेश सरकार र स्थानीय सरकारको साझेदारीमा गाउँपालिका स्तरीय खेलकुद मैदान, बहु उदेश्य सभाहल, स्मार्ट एग्री भिलेज, तरकारी र फलफुलका पकेट क्षेत्रहरू, शित भण्डार निर्माण कार्य अगाडी बढेका छन् । यसबाट गाउँपालिकालाई आवश्यक पर्ने आधारभुत पुर्वाधार निर्माणमा थप इटा थपिएको छ ।
१४. प्रधानमन्त्री रोजगार कार्यक्रम तथा मुख्यमन्त्री ग्रामीण विकास कार्यक्रम मार्फत सिपमुलक तालिम, असहाय अनुदान तथा श्रममा आधारित योजनाहरू अगाडी बढेकोले भविश्यमा स्वरोजगार तथा रोजगारी सृजनामा आशाका किरणहरू अनुभूति गर्न सकिन्छ ।
१५. राजश्वको दायरालाई फराकिलो पार्ने नीति अनुरूप यस अवधिमा झन्डै २५० व्यवसायीहरू करको दायरामा आउनुको साथै संचालनमा आएका सिमेन्ट उद्योगीहरूबाट १०% रोयल्टी यस कार्यालयमा जम्मा हुन आई आन्तरिक आयमा उल्लेख्य वृद्धि भएको र प्रदुषण र वातावरणीय प्रभाव न्यूनीकरणका लागि सामाजिक उत्तरदायित्व पुरा गराउन खानी तथा खानीजन्य क्षेत्रका वासिन्दाहरूको वृहत्तर हितको लागि खानी संचालक तथा उद्योगीहरूलाई उत्तरदायीमूलक अभियान अगाडी बढाइएको छ ।
१६. आपतकालिन स्वास्थ्य उपचारका लागि दुईवटा एम्बुलेन्स खरिदको प्रक्रिया अगाडी बढेको छ ।
१७. स्थानीय सडकहरूलाई नियमित रूपमा संचालन गर्न तथा स्थानीय रोजगारलाई व्यवस्थित गर्न नियमित मर्मत सम्भार समूह गाउँपालिकाका ८ वटै वडामा संचालनमा ल्याइएको छ । यसबाट १६ जना नियमित रोजगारी सृजना हुनुको साथै सडकहरू नियमित रूपमा संचालन गर्न सहजता आएको छ ।
१८. योजना संचालनलाई प्रभावकारी र उत्तरदायी बनाउन रु. २ लाख सम्मका योजना वडा सचिवले सम्झौता गर्ने गरी अधिकार प्रत्यायोजन गरेको र स्थलगत रूपमा उपभोक्ता समितिलाई अभिमुखिकरण तालिम तथा योजना खाता संचालनमा ल्याइएको छ ।

१९. सार्वजनिक निर्माणलाई गुणस्तरिय र समयबद्ध तुल्याउनका लागि सघन अनुगमनलाई अङ्किकार गरिएको छ । रु २ लाख सम्मका योजनाको अनुगमन बडा तहबाटै हुने प्रबन्ध मिलाईएको छ ।
२०. संघिय सरकार र प्रदेश सरकारको सहयोग र स्थानीय सरकारको पहलमा गाउँपालिका हुँदै जाने वि.पि. मार्ग, गणतन्त्र मार्ग, मसिना-बोझपोखरा-अरङ्गखोला सडक, हर्नोक-बढीपोखरा-स्युजा सडक, स्वामीघाट-स्याला-गोठीबन-बिर्खे सडक, मुलाबारी-छापडाँडा-लाहापे-कोइराले-प्यूठान बडडाँडा सडक लगायतका रणनीतिक सडकहरूको निर्माण कार्य अगाडी बढेको छ ।

कमिहरू

१. कठिन भुगोल, न्यून जनशक्तीका बीच उल्लेख्य प्रगती हासील गर्न कार्यअनुभवको कमि ।
२. असिमित जनआकङ्क्षाका बीच योजनाको भारमा आधारित प्राथमीकिकरण हुन नसक्दा स-साना र छरिएका (५९७) योजनाको कारणले योजना कार्यान्वयन, अनुगमन, र अभिलेखाङ्कनमा अपेक्षित उपलब्धीमा कमि ।
३. जन प्रतिनिधि, कर्मचारी र जनता सिकाइ चरणमा रहेकोले संघियता कार्यान्वयनको लागि आवश्यक क्षमताको कमि ।
४. स्रोत र लागतविच तालमेल नहुदा अधुरा योजना रहने अवस्था ।
५. विकास निर्माण कार्यमा अर्थपूर्ण जनसहभागिता घट्टै गएको अवस्था ।
६. हाम्रो कर हाम्रै लागि भन्ने अवधारणा बुझाउन नसकिदा स्थानीय कर प्रतिको सकारात्मक धारणा कायम गर्न प्रबर्द्धनात्मक कार्यक्रमको कमी ।
७. कार्यान्वयन निकायका बीच समन्वयको कमी ।
८. कृषि, शिक्षा र स्वास्थ्यमा अपेक्षित प्रयासको कमी ।
९. दोहोरो बसाई र बढ्दो बसाईसराईले जनशक्तीको आवश्यकता परीपुर्तीमा समस्या ।

नेपालको संविधान, स्थानीय सरकार संचालन ऐन २०७४, अन्तर सहकारी वित्त व्यवस्थापन ऐन २०७४, प्रदेश अन्तरसरकारी वित्त व्यवस्थापन ऐन २०७५, स्थानीय तहको बजेट तर्जुमा दिग्दर्शन २०७४, दुई वर्षको अनुभव आधारमा निम्न चुनौति, नीति तथा कार्यक्रम यस पाँचौँ गाउँसभामा प्रस्तुत गर्दछु ।

चुनौतिहरु:-

- सबैको लागि सधैँको लागि गुणस्तरिय शिक्षाको सुनिश्चितता कायम गर्ने ।
- सार्वजनिक निर्माणको समयवद्धता र गुणस्तरियता कायम गर्ने ।
- स्रोत तथा साधनको समुचित कार्यान्वयन मार्फत स्थानीय तहको पूर्ण कार्यान्वयनको क्षमता वृद्धि गर्ने ।
- स्थानीय उत्पादनमा आधारित स्थानीय अर्थतन्त्रको सबलीकरण गर्ने ।
- सेवा प्रवाहलाई सर्वसुलभ र नागरिकमैत्री तुल्याउने ।
- व्यवस्थित, सुरक्षित तथा सुन्दर बस्तीयुक्त गाउँ निर्माण गर्ने ।
- विकास आयोजनाहरुमा जनताको अर्थपूर्ण सहभागिता अभिवृद्धि गर्ने ।
- विकास पूर्वाधारहरु विस्तार र पहुँच वस्ती स्तर सम्म पुराउने ।
- समृद्ध, समुन्नत र हरीयाली गाउँपालिकाको रूपमा विकास गर्ने ।
- विधिको शासन स्थापित गर्ने ।

प्रस्तावित नीति तथा कार्यक्रम तर्जुमाका आधारहरु:-

- नेपालको संविधान,
- स्थानीय सरकार संचालन ऐन २०७४,
- अन्तर सरकारी वित्त व्यवस्थापन ऐन २०७४,
- स्थानीय तहको बजेट तर्जुमा दिग्दर्शन २०७४,
- प्रदेश सरकार अन्तरसरकारी वित्त व्यवस्थापन ऐन २०७५,
- अर्थ मन्त्रालयबाट प्राप्त बजेट सिलिड र मार्गदर्शन २०७६,
- प्रदेश आर्थिक मामिला तथा योजना मन्त्रालयबाट प्राप्त सिलिड तथा मार्गदर्शन २०७६,
- बंगलाचुली गाउँपालिकाको कार्य विभाजन नियमावली, २०७४,
- बंगलाचुली गाउँपालिकाको कार्य सम्पादन नियमावली, २०७४,
- पन्ध्रौँ योजनाको आधारपत्र, २०७५,
- प्रदेश नं ५ को पन्चवर्षिय योजना, २०७५,
- स्थानीय आवश्यकता,
- नेपाल सरकार तथा प्रदेश सरकारको आ.ब. २०७६/०७७ को वार्षिक नीति तथा कार्यक्रम ।

सभाध्यक्ष महोदय,

अब म उल्लेखित आधारमा तयार गरिएको आर्थिक वर्ष २०७६/०७७ को नीति तथा कार्यक्रम यस गरिमामय सभा समक्ष प्रस्तुत गर्न चाहन्छु ।

१. आर्थिक विकास

क. कृषि, सहकारी

- कृषि उत्पादनमा वृद्धि गरी जमिनको खण्डीकरण रोक्न सामुहिक खेति प्रणालीको अवधारणा अन्तर्गत प्राविधिक कृषि विषय पढेका वा पढ्दै गरेका विद्यार्थीलाई उत्पादनमा जोड्न बिग्रेड गठन गरी उत्पादन बिग्रेड मार्फत **अध्यक्ष कृषि रोजगार कार्यक्रम** अगाडी बढाइनेछ ।
- जनताको आयस्तर नबढेसम्म विकासको वास्तविक प्रतिफल जनस्तरसम्म पुग्न नसक्ने यथार्थतालाई मध्यनजर गर्दै " **वस्तुको निकासि, समृद्ध बंगलाचुली वासी** " भन्ने मुल नाराकासाथ विभिन्न आयआर्जनका कार्यक्रमहरू संचालन गरिने छ ।
- एक गाउँ एक उत्पादन कार्यक्रम लागु गरी कृषकहरूलाई व्यवसायिक वन्न उत्प्रेरित गरिने छ ।
- कृषि व्यवसाय गर्न चाहने व्यवसायीका लागि प्रोत्साहनको नीति अवलम्बन गरीनेछ ।
- यस गाउँपालिका भित्र क्रियासिल सहकारीहरूको क्षमता अभिवृद्धि गरी व्यवस्थित गर्न मर्जर तथा नियमनको नीति अवलम्बन गरीनेछ ।
- गाउँपालिका स्तरिय सहकारी संजाल गठन गरी आर्थिक विकास सम्बन्धी नीति तर्जुमा र कार्यान्वयनमा परिचालन गरीनेछ ।
- बंगलाचुली गाउँपालिकालाई अर्गानिक, पकेट क्षेत्र, होमस्टे, मगरग्रामको धनीको रूपमा विकास गर्दै लगिनेछ ।
- " **एक वडा, एक पोखरी** " र " **एक वडा, एक बगैचा** " को अवधारणालाई कार्यान्वयन गर्न संघ, प्रदेश र स्थानीय तहबीच साझेदारी गरीने छ ।
- कृषि योग्य जमिनलाई बाँझो राख्न नपाइने व्यवस्था गरीनेछ ।
- शित भण्डारको व्यवस्थापन गर्दै कृषि उपजको सुरक्षा एवं उच्च मूल्य प्राप्तीको नीति अवलम्बन गरीनेछ ।
- कृषि तथा पशु विमालाई प्रोत्साहन गरीनेछ ।
- गाउँपालिकाको खाद्य सुरक्षा योजना तर्जुमा गरीनेछ ।
-

ख. पर्यटन

- धार्मिक, ऐतिहासिक, सांस्कृतिक सम्पदाहरूको संरक्षण, र प्रवर्द्धन गरी पर्यटकीय आकर्षक केन्द्र तुल्याइनेछ ।

- यस गाउँपालिकाकामा रहेका बंगलाचुली, गडी लेक, धिमधिमे लेक, रानीथुम्की, त्रिवेणी, उजा बागेश्वरी मन्दिर, मदन भण्डारी लोकमार्गका दायाँ बायाँ क्षेत्रलाई हरियाली प्रवर्द्धन सहित हिल स्टेशनका रूपमा विकास गरीनेछ ।
- पर्यटकिय क्षेत्रहरूको पहिचान, प्रवर्द्धन र व्यवस्थापनको नीति तर्जुमाका लागि गाउँपालिका स्तरिय पर्यटन समिति गठन गरी क्रियाशिल तुल्याइनेछ ।
- स्मार्ट एग्रीभिलेजसँगै जलकुण्ठी गुफाको पर्यटन प्रवर्द्धनमा जोड दिइनेछ ।

२. सामाजिक विकास

क. स्वास्थ्य

- "स्वास्थ्यमा लगानी, स्वस्थ जिन्दगानी" को मुल अभिप्रायले १५ शैया अस्पताल, प्रा.स्वा.के., आधारभूत स्वास्थ्य केन्द्र, स्वास्थ्य चौकी मार्फत स्वास्थ्य सेवाको पहुँच वृद्धिका लागि लगानीको नीति अवलम्बन गरीनेछ ।
- एम्बुलेन्स सेवालार्ई सर्वसुलभ र नियमित तुल्याइनेछ ।
- महिलाहरूमा देखिने पाठेघर लगायतका रोगहरूको रोकथाम र निदानका लागि घुम्ती स्वास्थ्य परिक्षण र सचेतनालाई बडा तहसम्म विस्तार गरीनेछ ।
- सुरक्षित मातृत्व, बाल स्वास्थ्य तथा संस्थागत प्रसुति सेवालार्ई संवर्द्धन गर्नका लागि सबै स्वास्थ्य संस्थाहरूमा व्यवस्थित बर्थिङ्ग सेन्टर सहित उपाध्यक्ष सुत्केरी पोषण कार्यक्रम संचालन गरीनेछ ।
- निर्माणाधिन बंगलाचुली अस्पताल, कमिरेचौरमा फार्मेसी सहितको विषसेज्ञ सेवा संचालन गरीनेछ ।
- आयुर्वेद तथा प्राकृतिक चिकित्सा पद्धतीलाई जिवन पद्धतीको रूपमा अङ्गाल्दै योग शिक्षालार्ई विस्तार गरीनेछ ।
- आखा उपचारलार्ई निशुल्क गर्दै स्वास्थ्य विमा कार्यक्रमलार्ई प्रारम्भ गरीनेछ ।
- महिला स्वास्थ्य स्वयंमसेविका, आमा समूहहरूलार्ई थप जिम्मेवार, उत्तरदायी र उत्प्रेरित गर्न प्रोत्साहनको नीति अवलम्बन गरीनेछ ।
- सर्पदंश नियन्त्रण, रेविज खोप विस्तार तथा छाडा चौपाया नियन्त्रणलार्ई व्यवस्थापन गरीनेछ ।

ख. शिक्षा

- "शिक्षा नै समृद्धिको मुहान" भन्ने नारा सहित शिक्षा सम्बन्धी गाउँपालिकाको नीति तर्जुमा गरी नीति कार्यान्वयनका लागि कुल बजेटको कम्तिमा २५ प्रतिशत रकम विनियोजन गरीनेछ ।
- संस्थागत विद्यालयलार्ई सामुदायिक विद्यालयमा स्वेच्छिक मर्ज गर्ने नीति अवलम्बन गरीनेछ ।

- शिक्षक विद्यार्थि अनुपात मिलान गरी नपुग शिक्षकका लागि विद्यालयको अवस्था हेरी स्थानीय शिक्षक अनुदान कार्यक्रमलाई निरन्तरता दिईनेछ ।
- शिक्षाको लागत घटाउन र गुणस्तरियता बढाउनको लागि विद्यालय मर्ज गरी आवासिय विद्यालयको अवधारणा अवलम्वन गरीनेछ ।
- गाउँपालिका केन्द्रसँगै रहेको मा.वि. श्रीवारी तथा सुधा मा.वि झेलनेटालाई क्रमश नमूना विद्यालय र प्राविधिक विद्यालयका रूपमा उन्नयन गरीनेछ । आवश्यकता अनुसार क्रमश चार विद्यालयमा बाह्र कक्षा सम्मको पठनपाठनको प्रबन्ध मिलाईनेछ ।
- भौगोलिक विकटता र आवश्यकताका आधारमा सबै वालवालिकाहरूलाई शिक्षाको पहुँच भित्र ल्याउन क्रमश वाल मैत्री मन्टेश्वरी पठनपाठन विधि सहित वालविकास केन्द्र विस्तारको नीति अवलम्वन गरनेछ ।
- सामुदायिक विद्यालयको गुणस्तर अभिवृद्धि गर्दै वार्षिक परीक्षामा उत्कृष्ट अंक ल्याउने विद्यार्थि, शिक्षक र विद्यालय समेतलाई सम्मानस्वरुप प्रोत्साहन गर्ने नीति अवलम्वन गरीनेछ ।
- विद्यालय क्षेत्रलाई शान्ती, वालमैत्री तथा विभेदमुक्त क्षेत्रको रूपमा विकास गरी छात्रवृत्ती र पोषण कार्यक्रमलाई प्राथमिकता दिइनेछ ।
- शिक्षक र प्रधान्याधापक, विद्यालय व्यवस्थापन समिति र गाउँपालिका बीच कार्यसम्पादन सम्झौता गरीनेछ ।
- गाउँपालिकाभित्र संचालित सामुदायिक विद्यालयहरूमा अनिवार्य निशुल्क शिक्षाको नीति अङ्गिकार गरीनेछ ।

ग. युवा तथा खेलकुद

- प्रधानमन्त्री रोजगार कार्यक्रम तथा मुख्यमन्त्री ग्रामीण विकास कार्यक्रम मार्फत सिप र श्रमयुक्त युवा शक्ति विकासको नीति अवलम्वन गरीनेछ ।
- एक वडा एक खेल मैदानको नीति अवलम्वन गर्दै प्रदिप वासु खेलकुद मैदानलाई जिल्लाकै गृहमकालिन खेलमैदानका रूपमा विकास गरीनेछ ।
- दिनानुदिन बढ्दै गैरहेको वालविवाह न्यूनिकरण गर्न वालविवाह न्यूनिकरण सम्बन्धी विभिन्न सचेतनामुलक कार्यक्रम संचालन गरिने छ ।
- अध्यक्ष कप प्रतियोगितालाई स्वस्थ जिवन र भावनात्मक एकताको प्रतिकको रूपमा अङ्गिकार गरीनेछ ।
- रोजगारी सृजनाको लागि युवा उद्यमी र व्यवसायीहरूलाई प्रोत्साहित गरीनेछ ।
- बैदेशिक रोजगारीमा गएका विपन्न मृतक परिवारका वालवालिकाहरूको १२ कक्षा सम्मको पठनपाठन समुचित व्यवस्था मिलाइनेछ ।

घ. महिला, बालबालिका तथा लक्षित वर्ग

- लैङ्गिक तथा घरेलु हिंसासम्बन्धित बडा तथा पालिका घोषणा कार्यक्रमहरूलाई प्राथमिकता दिइनेछ ।
- " बालबालिकामा लगानी, श्रृजनशिल पालिकाको जिवनी " को नीति अवलम्बन गरीनेछ ।
- बालमैत्री अभियानको लागि लक्षित तर्फको कम्तिमा १५% रकम लगानी गरीनेछ ।
- बाल श्रमलाई निषेध गर्दै बालमैत्री स्थानीय शासनको अवधारणा अवलम्बन गरीनेछ ।
- दलित, आदिवासी जनजाति, ज्येष्ठ नागरिक, अपाङ्ग, एकल महिला लगायतका लक्षित वर्गको हक हित संरक्षणका साथै उत्थान र विकासका लागि विशेष कार्यक्रम संचालन गरिने छ ।
- आपतकालिन अवस्थामा रहेका अपाङ्ग, अशक्त, असाहाय, हिंसा पिडित तथा द्वन्द्व पिडित व्यक्तिहरूको पहिचान गरि उनिहरूको सामाजिक सुरक्षा कायम राख्न गाउँपालिका स्तरिय पुनःस्थापना केन्द्र तथा आयमुलक कार्यक्रम संचालन गरीनेछ ।
- सामाजिक कलङ्कको रूपमा व्याप्त रहेको बालविवाह, बहुविवाह र लैङ्गिक हिंसालाई निरुत्साहित गर्न सामुदायिक प्रवर्द्धनात्मक तथा नियमनात्मक पद्धतिलाई अवलम्बन गरीनेछ ।
- जुवातास खेलनलाई निरुत्साहित गर्दै मदिरा तथा सुर्तीजन्य वस्तुको उपभोग, विक्रि वितरण प्रणालीलाई मापदण्डमा आधारित तुल्याई निरुत्साहित गर्ने नीति अवलम्बन गरीनेछ ।

३. पूर्वाधार विकास

क. सडक तर्फ

- गाउँपालिका, बडा, स्वास्थ्य संस्था तथा विद्यालयहरूको न्यूनतम पूर्वाधार निर्माण कार्यलाई अगाडी बढाइनेछ ।
- यस गाउँपालिकाको सन्दर्भमा सडक यातायात विकासको पहिलो पूर्वाधार रहेकोले गाउँपालिकामा निर्माण भएका कच्ची सडकहरूको स्तरोन्नती गरी बाह्र महिना चलन सक्नेगरी सुचारु गर्न दीगो मर्मत सम्भारको व्यवस्था गरिने छ ।
- गाउँपालिकाको बृहत गुरुयोजना अनुसार योजनाबद्ध विकासको प्रणालीलाई अवलम्बन गरीनेछ ।
- पूर्वाधार तर्फ गाउँपालिका स्तरमा कम्तिमा रु १ करोड र बडा स्तरमा कम्तिमा रु १० लाख लागतका गौरवका आयोजना संचालनमा ल्याईने छ ।
- यस गाउँपालिकामा रहेका बेरोजगारहरूका लागि स्थानीय स्तरमै रोजगारी सृजना गर्न श्रममा आधारित योजनाहरूलाई प्राथमिकता दिइनेछ ।
- आयोजनाका प्रकृति हेरी दरभाउपत्र वा बोलपत्रबाट निर्माण कार्य गराउदा रु. ५ लाख भन्दा माथीका निर्माण कार्यहरू ई-बिडिङ्ग मार्फत संचालन गरीनेछ ।

ख. खानेपानी पूर्वाधारतर्फ

- खानेपानीका मुहानहरु संरक्षण गर्ने कार्यलाई निरन्तरता दिदै लिफ्ट खानेपानी आयोजना तथा अन्य नविनतम प्रविधि मार्फत संघिय र प्रदेश सरकारको सहयोग लिई आगामी दुई वर्ष भित्र आधारभुत खानेपानीको परिपुर्ति गरिने छ ।

ग. भवन तथा शहरी विकास तर्फ

- आ.ब. २०७५/०७६ देखी प्रारम्भ भएको एकिकृत वस्ती विकास गर्न अध्ययन गरी एकिकृत वस्ती विकासको प्रकृयालाई निरन्तरता दिइनेछ ।
- भुकम्प प्रतिरोधी तथा वातावरणमैत्री भौतिक संरचना निर्माणका लागि बायो इन्जीनियरिङको अवधारणालाई अवलम्बन गरीनेछ ।
- स्थानीय सरकार तथा अन्तर्गत कार्यालयलाई भौतिक पूर्वाधारयुक्त तुल्याउन प्राथमिकता दिइनेछ ।
- संघीय तथा प्रदेश सरकारको सहयोगमा ग्रामिण विकास कार्यक्रमलाई अगाडी बढाइनेछ ।
- गाउँपालिकाको भु-उपयोग योजना तथा भवन निर्माण मापदण्डले तोकेको स्थानहरुमा निर्धारित मापदण्ड कार्यान्वयन गरी व्यवस्थित र सुन्दर वस्ति निर्माणको नीति लिइनेछ ।
- श्रेष्ठा अनुसारको फिल्ड र फिल्ड अनुसारको श्रेष्ठा नभएका जग्गाहरु पुनः नापि गर्न पहल गरीनेछ ।
- भवन निर्माण मापदण्ड र आचारसंहिता व्यापक जनचेतनामुलक कार्यक्रम संचालन गरीनेछ ।
- डकर्मीहरुलाई तालिमको व्यवस्था गरी सुरक्षित भवन निर्माण गर्न तालिम प्राप्त डकर्मीबाट मात्र निर्माण गर्ने नीति अवलम्बन गरीनेछ ।

घ. संचार तर्फ

- संचारको पूर्ण विकासका लागि NTC BTS टावरको निर्माणको पहललाई निरन्तरता दिईनेछ ।

ङ. सिंचाई

- सिंचाईको पहुँच अभिवृद्धि गर्दै कृषिमा आधारित स्थानीय अर्थतन्त्र सवलीकरण गर्ने नीति अवलम्बन गरीनेछ ।

च. उर्जा

- विद्युत क्षेत्रको समग्र समस्यालाई गाउँपालिका क्षेत्रमा विद्युतको सवस्टेशन निर्माण र महसुल काउन्टर संचालनको पहल गरीनेछ । गाउँपालिका क्षेत्रभित्र पर्ने मुख्य कालोपत्रे सडक तथा बजार केन्द्रमा सौर्य सडक बत्ती तथा सि.सि. क्यामरा जडान गरी सुरक्षा र सौन्दर्य प्रबर्द्धन गरीनेछ ।
- संघ तथा प्रदेश सरकारको सहयोग तथा साझेदारीमा सौर्य, जल तथा वायु उर्जाका माध्यमबाट आगामी दुई वर्षभित्र सम्पूर्ण घरधुरीमा विद्युतिकरण सम्पन्न गरीनेछ ।

४. वातावरण तथा विपद व्यवस्थापन

क. वन तथा भु-संरक्षण, वातावरण संरक्षण

- वनको संरक्षणमा सामुदायिक वनहरूलाई प्रोत्साहित गर्दै खालि जमिनमा वृक्षारोपण गर्ने नीति अवलम्बन गरीनेछ ।
- कृषि वन नीतिलाई अवलम्बन्ध गरीनेछ ।
- जिविकोपार्जनको लागि वनको अवधारणालाई सार्थक तुल्याउन यस क्षेत्रमा जडिबुटी संभावना रहेका सामुदायिक, साझेदारी, धार्मिक तथा कबुलियती वनको बैज्ञानिक व्यवस्थापन र नियमनमा जोड दिइनेछ ।
- हरियाली तथा वातावरणमैत्री विकासलाई निरन्तरता दिन जलवायु अनुकूलनका लागि "एक वडा एक, पोखरी" तथा "एक वडा, एक बगैचा" को अभियान संचालन गरीनेछ ।
- सामुदायिक वनले आर्जन गरेको आयलाई समाज विकासमा लगानि गर्न प्रोत्साहित गरीनेछ ।
- गाउँपालिका क्षेत्रभित्र छरिएर रहेका सार्वजनिक जग्गा संरक्षणको नीति अवलम्बन गरीनेछ ।
- वन तथा वातावरण संरक्षण गरी धुवाँ मुक्त, सुरक्षित भान्छाको नीति अवलम्बन गरीनेछ ।

ख. विपद व्यवस्थापन

- सामुदायिक विपद् जोखिम व्यवस्थापनको अवधारणा अवलम्बन गर्दै विपद पूर्व सूचना प्रणालीलाई विस्तार गरीनेछ ।
- विशेष कार्यक्रम मार्फत खरको छाना विस्थापनको नीति अवलम्बन गरीनेछ ।
- संघिय सरकार तथा प्रदेश सरकारबाट अनुमति लिई संचालनमा रहेका र संचालन प्रक्रिया अघी बढाएका उद्योगबाट हुने खानी तथा खनिजजन्य पदार्थको उत्खनन, सङ्कलन र ढुवानीलाई व्यवस्थित गर्न आवश्यक नीति तर्जुमा गर्दा वातावरणीय प्रभाव र स्थानीय समुदायको हकहितलाई मध्यनजर गरीनेछ ।

ग. फोहोरमैला व्यवस्थापन

- घरेलु फोहोर व्यवस्थापनको लागि शुन्य फोहोरको अवधारणा अवलम्बन गरीनेछ ।
- गाउँपालिका क्षेत्रको पूर्ण सरसफाई कार्यक्रमलाई निरन्तरता दिइनेछ ।
- गाउँपालिका क्षेत्र लाई पलाष्टिक झोला मुक्त क्षेत्रको रूपमा विकास गरिनेछ ।

५. संस्थागत विकास तथा सेवा प्रवाह:-

क. सूचना प्रविधि

- कार्यालयबाट प्रदान गरिने सेवालाई सेवाग्राहिमैत्री बनाउन कार्यालय तथा सवै वडा कार्यालयहरूलाई भौतिक सुविधा सम्पन्न र सूचना प्रविधिमैत्री तुल्याइने छ ।
- उच्च क्षमताको नेट जडान, विद्युतिय हाजिरि, विद्युतिय नागरिक वडापत्र, मोवाइल SMS प्रणाली प्रयोग गरी सूचना प्रविधि मैत्री गाउँपालिका निर्माणमा निरन्तरता दिइनेछ ।

- पारदर्शिता र जवाफदेहिता कायम गरी सुशुचित हुने सूचनाको हकलाई प्रवर्द्धन गर्न तथा भए गरेका गतिविधिहरू जनमानससम्म पुऱ्याउन विकासको सुचकका रूपमा सामाजिक परिक्षण, सार्वजनिक सुनुवाई जस्ता विधि लगायत बंगलाचुली गाउँपालिकाको आफ्नै पहलमा रेडियो बंगलाचुली संचालनमा ल्याइनेछ ।
- गाउँपालिका तथा अन्तर्गत निकायबाट जनतालाई प्रदान गरिने सेवाहरूमा छरितो र प्रभावकारीता ल्याउन कम्प्युटर विलिङ्ग तथा सूचना प्रविधि प्रणाली अवलम्बन गरीनेछ ।

ख. संस्थागत क्षमता विकास

- गाउँपालिकाको प्रशासकिय भवन, वडा कार्यालयको भवन निर्माण तथा संचार, विद्युत आदिको पहुँच सबै वडा तहमा विस्तार गरी उचित कार्य वातावरणमा सेवा प्रवाहको व्यवस्था मिलाइनेछ ।
- "सेवा प्रवाह र सुशासन: उत्प्रेरित जनशक्ति उच्च उत्पादकत्व" भन्ने नाराका साथ सेवा प्रवाहमा प्रभावकारिता अभिवृद्धि गर्न क्षमता अभिवृद्धि गर्ने कार्य र कर्मचारी कार्य सम्पादन प्रोत्साहन कोष स्थापना गरी प्रतिस्पर्धात्मक कार्य वातावरणको सृजना गरीनेछ ।

ग. संस्थागत विकास

- टोल सुधार समिति गठन गरी जननिर्वाचित स्थानीय तहको भरपर्दो सारथीको रूपमा परिचालन गरीनेछ ।
- हाम्रो कर हाम्रै लागि भन्ने अभिप्रायका साथ समृद्धि र अति आवश्यक सेवा प्रवाहको लागि स्रोत जुटाउन आधारभुत करको दरहरूलाई न्यून गर्दै, नैसर्गिक अधिकार नागरिकता प्राप्तीको सिफारिसलाई निशुल्क गरी प्रगतिशिल करको दायरा वृद्धि गर्दै श्रोत उच्चतम सङ्कलन र परिचालन गर्ने नीति अवलम्बन गरीनेछ ।
- स्थानीय तहलाई प्राप्त अधिकार कार्यान्वयन गर्ने करदाता शिक्षा अभियान संचालनमा ल्याई उत्कृष्ट करदाताहरूलाई सम्मानको नीति अवलम्बन गरीनेछ ।
- आर्थिक विकासको मेरुदण्डको रूपमा रहेको नीजि क्षेत्र तथा सहकारी क्षेत्रलाई प्रोत्साहन गर्न सार्वजनिक निजि साझेदारी अवधारणा अवलम्बन गरीनेछ ।
- अधिकार र कर्तव्य प्रति सचेत र उत्तरदायी बनाउन कर्मचारी, जनप्रतिनिधि र नागरिकको आचारसंहिता बनाई लागु गरीनेछ ।
- सामाजिक सुरक्षा भत्ता कार्यक्रमलाई प्रभावकारी बनाउन वितरण र अभिलेख प्रणालीलाई व्यवस्थित तुल्याइनेछ ।
- गैरसरकारी क्षेत्रलाई आर्थिक, सामाजिक विकासको साझेदारको रूपमा परिचालन तथा नियमन गरीनेछ ।
- यस गाउँपालिकाको सुरक्षा व्यवस्थालाई व्यवस्थित गर्न नगर प्रहरीको व्यवस्था गरीनेछ ।

- निजि क्षेत्रहरूसँगको साझेदारी र समन्वयमा स्थानीय यातायात सुचारुका लागि रुटहरुको पहिचान तथा संचालनको पहल गरीनेछ ।

अध्यक्ष महोदय,

"योजनाबद्ध, सफा, सुन्दर र हरियाली, पूर्वाधारयुक्त सुखी र समृद्ध बंगलाचुली" भन्ने नारालाई साकार पार्नको लागि माथिका नीति तथा कार्यक्रमहरु खम्बाको रुपमा रहनेछन् । नीति तथा कार्यक्रमको सफल कार्यान्वयन गाउँपालिकाबाट मात्र सम्भव नहुने हुनाले यहाँ उपस्थित सभा सदस्यज्यूहरु, निजि क्षेत्र, सहकारी क्षेत्र, कर्मचारी सहित सम्पूर्ण बंगलाचुलीबासीहरुको रचनात्मक एवं सकृय सहयोगको अपेक्षा गरिएको छ ।

धन्यवाद । नमस्कार ।।

प्रस्तुतकर्ता

भक्त वहादुर वली

अध्यक्ष

बंगलाचुली गाउँपालिका

कमिरेचौर, दाङ्ग ।

संवत् २०७६ साल असार ०३ गते मङ्गलवार

प्रमाणीकरण गर्ने पदाधिकारी

अध्यक्ष श्री भक्त वहादुर वली

मिति:- २०७६।०३।०३